

ရေရှည်တည်တံ့သောစိုက်ပျိုးရေးနှင့် ကျေးလက်ဒေသအသက်မွေးဝမ်းကြောင်း ပညာပေးဆိုင်ရာ လမ်းညွှန်



ရေဒီယိုအစီအစဉ်အတွဲ (၂)
တန်ဖိုးမြှင့်ထုတ်ကုန် ကော်ဖီစိုက်ပျိုးခြင်း
(ရွာငံမြို့နယ်၊ ရှမ်းပြည်နယ်)



International Development
Australian Broadcasting Corporation

ရေဒီယိုအစီအစဉ်အတွဲ (၂)။ ။ တန်ဖိုးမြှင့်ထုတ်ကုန် ကော်ဖီစိုက်ပျိုးခြင်း (ရွာငုံမြို့နယ်၊ ရှမ်းပြည်နယ်)

မိတ်ဆက်နိဒါန်း

ဤလမ်းညွှန်သည် ရေဒီယို ပညာပေးဇာတ်လမ်းကိုအသုံးပြုပြီး “လွှတ်ရည်ကြမ်းစကားဝိုင်း” တစ်ခု ပြုလုပ်ရာတွင် ဦးဆောင်ဆွေးနွေးသူများအတွက် လိုအပ်သော ဆွေးနွေးပွဲလမ်းညွှန်ချက်များကို ဖော်ပြထားသည်။ ဤလမ်းညွှန်ချက်ကို မြန်မာ့အသံ အစီအစဉ်နှင့် တွဲဖက်အသုံးပြုရမည်။ ဝိုင်းဖွဲ့ဆွေးနွေးပွဲ ပြုလုပ်ရသည့် ရည်ရွယ်ချက်မှာ ရေဒီယိုအစီအစဉ်မှတစ်ဆင့် စိုက်ပျိုးရေးနှင့် အသက်မွေးဝမ်းကျောင်းဆိုင်ရာ ကိစ္စရပ်များကို ကျေးလက်နေ ပြည်သူများအား သတင်းအချက်အလက်နှင့် အသိပညာဗဟုသုတ ဖြန့်ဝေပေးရန် ဖြစ်ပါသည်။

ရည်ရွယ်ချက်များ

ဤစကားဝိုင်းဆွေးနွေးပွဲတွင် ဆွေးနွေးပြီးနောက် ပါဝင်ဆွေးနွေးသူများသည် အောက်ဖော်ပြ အကြောင်းအရာများနှင့် စပ်လျဉ်းသော ၎င်းတို့၏ ဗဟုသုတများ၊ စိတ်နေသဘောထားများနှင့် အပြုအမူများဆိုင်ရာ ပြောင်းလဲမှုများ ဖြစ်ပေါ်စေမည်။

၁။ ကော်ဖီစိုက် တောင်သူများ၊ စိုက်ပျိုးရေးဦးစီးဌာနနှင့် နိုင်ငံတကာအဖွဲ့အစည်းများအကြား ပူးပေါင်းဆောင်ရွက်ခြင်းဖြင့် ကော်ဖီအရည်အသွေး တိုးတက်ကောင်းမွန်လာပြီး၊ နိုင်ငံတကာဈေးကွက်အထိ တင်ပို့လာနိုင်ခြင်း။

၂။ ရွာငုံမြို့တွင် နိုင်ငံတကာအဖွဲ့အစည်းများမှ စီစဉ်သော သင်တန်းများ တတ်ရောက်ကာ ကော်ဖီစိုက်နည်းစနစ်၊ ကိုင်းဖြတ် ပြုပြင်နည်း၊ ကော်ဖီသီးများကို ရူးပြီးနောက် ရေဆေးခြင်းနှင့် အခြောက်ခံခြင်း စသည့် နည်းစနစ်များကို ဒေသခံတောင်သူများ လေ့လာသင်ယူပြီး အရည်အသွေးနှင့် အထွက်နှုန်းကောင်းမွန်သော ကော်ဖီစေ့များ ထုတ်လုပ်လာနိုင်ခြင်း။

၃။ ရွာငုံဒေသမှ ထွက်ရှိသော ကော်ဖီကို နိုင်ငံတကာဈေးကွက်သို့ ဈေးနှုန်းကောင်းကောင်းဖြင့် ပိုမိုတင်ပို့နိုင်ရန် ကော်ဖီ၏အရည်အသွေးကို တစ်မျိုးတည်းထုတ်လုပ်နိုင်ရန်နှင့် အရည်အသွေးထိန်းချုပ်နိုင်ရန်အတွက် ကော်ဖီစိုက်တောင်သူများ အသင်းအဖွဲ့ ဖွဲ့စည်းရန် လိုအပ်လာခြင်း။

- ဦးဆောင်ဆွေးနွေးသူ။** ။အစိုးရဌာနများမှ ကျေးလက်ဖွံ့ဖြိုးရေးဝန်ထမ်းများ၊ အရပ်ဖက်အဖွဲ့အစည်းများမှ ဝန်ထမ်းများ
- ဆွေးနွေးမည့်နည်းစနစ်။** ။အုပ်စုဖွဲ့ဆွေးနွေးခြင်း (လက်ဖက်ရည်ကြမ်းစကားဝိုင်း)
- ပါဝင်ဆွေးနွေးမည့်သူ။** ။၅ ဦး အနည်းဆုံး (လယ်သမား၊ လယ်ယာလုပ်သား၊ ကျေးရွာသူကျေးရွာသား)
- ကြာမည့်အချိန်။** ။၁ နာရီ ၂၀ မိနစ်
- လိုအပ်သောပစ္စည်း။** ။CD Player ၊ ပိုစတာဆိုင် စာရွက်အကြီး၊ Marker မှတ်စုစာအုပ်နှင့် ဘော်ပင်

ဆွေးနွေးပွဲ အစီအစဉ်

အခန်း ၁။

။ မိတ်ဆက်ခြင်း

(၁၀ မိနစ်)

- ဦးဆောင်ဆွေးနွေးသူ (The moderator) သည် ဆွေးနွေးပွဲသို့ တတ်ရောက်လာသူများ အချင်းချင်း မိတ်ဆက်ခြင်းဖြင့် ဆွေးနွေးပွဲကို စတင်ပါ။ (တစ်ဦးချင်း ၎င်းတို့၏ နေရပ်လိပ်စာနှင့် အသက်မွေးဝမ်း ကြောင်း လုပ်ငန်းကို ပြောပါစေ။)
- ဦးဆောင်ဆွေးနွေးသူသည် ပါဝင်ဆွေးနွေးသူတစ်ဦးချင်းစီကို ဤဆွေးနွေးပွဲတတ်ရောက်ခြင်းမှ ၎င်းတို့ ရရှိ မည်ဟု မျှော်လင့်ထားသော တစ်စုံတစ်ရာကို မေးမြန်းဆွေးနွေးပါ။
- ဦးဆောင်ဆွေးနွေးသူက ဤဆွေးနွေးပွဲ၏ ရည်ရွယ်ချက်မှာ ဆွေးနွေးပွဲပြီးသည့်အခါ ပါဝင် ဆွေးနွေးသူများသည် အထက်တွင် ဖော်ပြထားသော ရည်ရွယ်ချက်များအတိုင်း သတင်း အချက်အလက်များ ရရှိသွားလိမ့်မည်ဟု ရှင်းလင်းပြောဆိုရန် ဖြစ်သည်။
- ထို့နောက် ဆွေးနွေးပွဲအစီအစဉ်ကို ရှင်းပြပါ။

အခန်း ၂။

။ ပူးပေါင်းစဉ်းစားခြင်း

(၁၀ မိနစ်)

- မိတ်ဆက်ခြင်းပြီးနောက် ဦးဆောင်ဆွေးနွေးသူသည် ပါဝင်ဆွေးနွေးသူများ လိုအပ်သော သတင်းအချက် အလက်များကို ပဏာမသိရှိနိုင်ရန် အောက်ပါ ယေဘုယျဆန်သော မေးခွန်း များကို တစ်ဦးချင်း မေးခြင်း စူးစမ်းလေ့လာ ကြည့်ပါ။
 - (က) လက်ရှိ အသုံးပြုသော စိုက်ပျိုးနည်းစနစ်များနှင့် သီးနှံထွက်ရှိမှုအပေါ် သင့်အနေဖြင့် ကျေနပ်မှုရှိပါသလား။
 - (ခ) ဤဒေသမှ တောင်သူများ အဓိက ရင်ဆိုင်ရသည့် အခက်အခဲများက အဘယ်နည်း။
 - (ဂ) စိုက်ပျိုးနည်းစနစ်သစ်များကို သင်ယူလေ့လာရန်နှင့် စမ်းသပ်ရန် စိတ်ဝင်စားပါ သလား။ (အဘယ်ကြောင့် စိတ်ဝင်စားသနည်း၊ သို့မဟုတ် စိတ်မဝင်စားသနည်း)
 - (ဃ) တောင်သူများ စိုက်ပျိုးရေး အသက်မွေးဝမ်းကြောင်းလုပ်ငန်းနှင့် ဝင်ငွေတိုးတက်ကောင်း မွန်စေရန် မည်သည့် သတင်းအချက်အလက်များ လိုအပ်မည်နည်း။

ဦးဆောင်ဆွေးနွေးသူအတွက် မှတ်စု (၁)

- ❖ အခန်း (၁) တွင် ဆွေးနွေးပွဲသို့ လာရောက်သူများသည် ဤဆွေးနွေးပွဲ၏ ရည်ရွယ်ချက် များနှင့် ဆွေးနွေးပုံနည်းလမ်းကို သိရှိပြီ ဖြစ်သည်။
- ❖ အခန်း (၂) ၏ ရည်ရွယ်ချက်မှာ ပါဝင်ဆွေးနွေးမည့်သူများ တစ်ဦးနှင့်တစ်ဦး ပိုမို ရင်းရင်း နီးနီး ဖြစ်စေရန်နှင့် ဆွေးနွေးဖလှယ်လိုစိတ်များ ဖြစ်ပေါ်လာစေရန် နှိုးဆွပေးရန် ဖြစ်သည်။
- ❖ ထိုသို့ဆောင်ရွက်ခြင်းဖြင့် ပါဝင်ဆွေးနွေးသူများက ၎င်းတို့နေ့စဉ်ဘဝအတွက် မည်သည့် သတင်းအချက်အလက်များ လိုအပ်နေကြောင်းကို ဦးဆောင်ဆွေးနွေးသူက နားလည်နိုင်

မည် ဖြစ်သည်။
❖ အထက်ပါ မေးခွန်း (၄) ခုကို ဆွေးနွေးရာတွင် မေးခွန်းတစ်ခုမေးပြီးတိုင်း ပါဝင်ဆွေး နွေးသူ တစ်ဦးချင်းစီ၏အဖြေများကို စာရွက်ချုပ်အကြီးပေါ်တွင် ဦးဆောင်ဆွေးနွေးသူက ရေးမှတ်ရ ပါမည်။ ဤအဆင့်တွင် ပြန်လှန်ဆွေးနွေးခြင်း မပြုရပါ။

အခန်း ၃။

"တန်ဖိုးမြင့်ထုတ်ကုန် ကော်ဖီစိုက်ပျိုးခြင်း" အကြောင်း ရေဒီယိုအစီအစဉ်ကို နားထောင်ခြင်း

(၂၀ မိနစ်)

- ဦးဆောင်ဆွေးနွေးသူသည် ဤရေဒီယိုအစီအစဉ် အကြောင်းအရာကို အကျဉ်းမျှ ရှင်းပြပါ။ ထိုသို့ ရှင်းပြရာ တွင် အောက်ပါအချက်များ ပါဝင်ပါစေ။
 - ဤရေဒီယိုအစီအစဉ်တွင် ရှမ်းပြည်နယ်တောင်ပိုင်း၊ ဓနကိုယ်ပိုင် အုပ်ချုပ်ခွင့်ရဒေသ၊ ရွာငံ မြို့နယ်အတွင်း ကော်ဖီစိုက်တောင်သူများအကြောင်း နားစဉ်မှာဖြစ်ပါသည်။ ဤအစီ အစဉ်တွင် ကော်ဖီစိုက်တောင်သူများသည် သင်တန်းများတတ်ရောက်ခြင်းနှင့် နည်းပညာ ဆိုင်ရာ အထောက်အပံ့များ ရရှိလာပြီးနောက် စိုက်ပျိုးနည်းစနစ်များကို ပြောင်းလဲခဲ့ရာမှ အရည်အသွေးကောင်းမွန်ပြီး၊ အထွက်နှုန်းကောင်းမွန်သော ကော်ဖီစေ့များ ထုတ်လုပ်လာ နိုင်ကာ ဝင်ငွေလည်း တိုးတက်လာကြောင်းကို တင်ဆက်ထားပါသည်။
- ထိုနောက် ရေဒီယိုဇာတ်လမ်းအစီအစဉ်ကို ဖွင့်ပြပြီး၊ သေချာအာရုံစိုက်နားစဉ်ရန် တိုက်တွန်းပါ။ နားထောင်နေစဉ်အတွင်း ၎င်းတို့မေးမြန်းဆွေးနွေးလိုသော အကြောင်းအရာများကို စဉ်းစား ထားရန် တိုက်တွန်းပါ။
- ရေဒီယိုအစီအစဉ်ကို နားစဉ်ပြီးနောက် ဦးဆောင်ဆွေးနွေးသူက တစ်ဦးချင်းစီကို ၎င်းတို့၏ မှတ်မိသမျှ သတင်းအချက်အလက်များအား မေးမြန်၍ မှတ်တမ်းတင်ပါ။

အပိုင်း ၄။

။ ရေဒီယိုအစီအစဉ် နားဆင်ပြီးနောက် လေ့လာရရှိသော အချက်များကို ဆွေးနွေးခြင်း (၃၀ မိနစ်)

- ပထမဆုံးအနေဖြင့် ဤရေဒီယိုဇာတ်လမ်းကို နားဆင်ပြီးနောက် မည်သည့်သတင်းအချက် အလက်များ လေ့လာရရှိခဲ့ပြီး၊ ထိုသတင်းအချက်အလက်များအပေါ် ပါဝင်ဆွေးနွေးသူများ၏ အမြင်သဘောထားများအား အုပ်စုဖွဲ့ဆွေးနွေးပါ။ ရေဒီယိုဇာတ်လမ်းမှ ၎င်းတို့ မြင်ခဲ့ကြားခဲ့ သမျှအပေါ် မေးခွန်း မေးမြန်နိုင်ရန် အခွင့်အရေးပေးပါ။
 - ဤရေဒီယိုဇာတ်လမ်းတွင် ပါဝင်ဆွေးနွေးသူများအတွက် အရေးကြီးသော ဆွေးနွေးချက်များကို စနစ်တကျ ပြန်လည်ဆွေးနွေးနိုင်ရန် ဦးဆောင်ဆွေးနွေးသူကို အထောက်အပံ့ဖြစ်စေမည့် အချက်များကို အောက်တွင် ဖော်ပြထားပါသည်။
 - ပါဝင်ဆွေးနွေးသူများ၏ အရပ်ဒေသနှင့် အသက်မွေးဝမ်းကျောင်း လိုအပ်ချက်ကိုလိုက်၍ ဆွေးနွေးမှုအပိုင်းအားလုံး သို့မဟုတ် အချို့ကို ရွေးချယ်ဆွေးနွေးနိုင်ပါသည်။ ဝိုင်းဖွဲ့ဆွေးနွေးမှု ကို အထောက်အကူဖြစ်စေရန် မေးခွန်းများကို အသုံးပြုနိုင်ပါသည်။ ဦးဆောင်ဆွေးနွေးသူသည် "နောက်ဆက်တွဲ (၁) ဆွေးနွေးချက်မှတ်စုပုံစံ" ကိုသုံး၍ ဆွေးနွေးချက်များကို မှတ်တမ်းတင်ပါ။
- (၁) ရွာငံဒေသရှိ ကော်ဖီစိုက်တောင်သူများသည် မိရိုးဖလာစိုက်ပျိုးနည်းဖြင့် ကော်ဖီစိုက်ပျိုးရာတွင် ယခင်တုန်းက မည်ကဲ့သို့ ကြုံတွေ့ခဲ့ရသနည်း

ဦးဆောင်ဆွေးနွေးသူအတွက် မှတ်စု။ ။ (က) မိရိုးဖလာစိုက်ပျိုးနည်းကြောင့် ကော်ဖီ အထွက်နှုန်း နည်းခြင်း၊ (ခ) မိရိုးဖလာနည်းဖြင့် ကော်ဖီထုတ်လုပ်ရာတွင် သီးကိုခူးပြီး ရေမဆေးခြင်း၊ မြေကြီးပေါ်တွင် အခြောက်လှမ်းခြင်း၊ ထုတ်ပိုးသည့်နည်းပညာမရှိခြင်းတို့ကြောင့် ကော်ဖီစေ့ အရည်အသွေးကျဆင်းခြင်း၊ (ဂ) မိရိုးဖလာစိုက်ပျိုးနည်းနှင့် ထုတ်လုပ်နည်းများကြောင့် ကော်ဖီတန်းဖိုးကျဆင်းကာ တောင်သူများ ဝင်ငွေ နည်းပါးခြင်း။

(၂) ကော်ဖီထွက်နှုန်းနှင့် အရည်အသွေးကောင်းမွန်စေရန်နှင့် ဈေးကောင်းရရှိစေရန် အဆိုပါ စိုက်နည်း စနစ်နှင့် ထုတ်နည်းစနစ် အခက်အခဲများကို တောင်သူများ မည်ကဲ့သို့ ကျော်လွှားခဲ့သနည်း။

ဦးဆောင်ဆွေးနွေးသူအတွက် မှတ်စု။ ။ (က) စိုက်ပျိုးရေးဦးစီးဌာနနှင့် Winrock International တို့ မှပေးသော သင်တန်းများ တတ်ရောက်ပြီး၊ တောင်သူများ စိုက်ပျိုးနည်း စနစ်များ ရရှိလာခြင်း (ဥပမာ - ၈ ပေ ၊ ၄ ပေ အတန်းလိုက်စိုက်နည်း၊ ကိုင်းဖြတ်ပြုပြင်နည်း)၊ (ခ) ကော်ဖီစေ့ အရည်အသွေးကောင်းမွန် စေရန် ထုတ်လုပ်မှုနည်းပညာနှင့် ဈေးကွက်ဆိုင်ရာ အကူအညီပေးခြင်း (ဥပမာ - ကော်ဖီသီးခူးပြီး ရေ ဆေးခြင်း၊ စင်များဖြင့် အခြောက်ခံခြင်း၊ ထုတ်ပိုးသည့်နည်းစနစ်၊ ဈေးကွက်ရှာဖွေခြင်း။

(၃) ရွှင်ဒေသမှ ထွက်ရှိသော ကော်ဖီအရည်အသွေး အားလုံးတူညီစေရန် ကော်ဖီ စိုက်တောင်သူများ မည်ကဲ့သို့ ဆောင်ရွက်ခဲ့သနည်း။ ကော်ဖီအရည်အသွေး အားလုံး တူညီမှုသည် မည်မျှအရေးကြီးသနည်း။

ဦးဆောင်ဆွေးနွေးသူအတွက် မှတ်စု။ ။ (က) ကော်ဖီစိုက်တောင်သူအားလုံး စုပေါင်းပြီး တူညီသော ထုတ်လုပ်နည်းစနစ်ကို အသုံးပြုခြင်းဖြင့် အရည်အသွေးတူ ကော်ဖီရရှိစေရန် (ဥပမာ - ကော်ဖီစေ့တွင် ပါဝင်သော အစိုဓာတ်နှုန်း၊ Fermentation အတွက် ကြာချိန်) ရွှင် မြို့နယ် ကော်ဖီစိုက် တောင်သူများ အသင်းကို ဖွဲ့စည်းခဲ့သည်။ (ခ) နိုင်ငံတကာဈေးကွက်သို့ အရည်အသွေး တစ်သမတ်တည်းဖြစ်သော ကော်ဖီတင်ပို့နိုင်ရန် အလွန်အရေးကြီးသည်။ သို့မဟုတ်ပါက ဒေသတွင်း ကော်ဖီထုတ်လုပ်သော နိုင်ငံ များ (ဥပမာ - ဝီယက်နမ်နိုင်ငံ) နှင့် ယှဉ်ပြိုင်ရာတွင် ဈေးကွက်ရရှိမှု ဆုံးရှုံးနိုင်မည် ဖြစ်သည်။

(၄) Winrock International အဖွဲ့ထံမှ ရရှိသော ထောက်ပံ့ကူညီမှုများကြောင့် ကော်ဖီစိုက်တောင်သူ များ မည်သည့်အကျိုးကျေးဇူးများ ရရှိခဲ့သနည်း။

ဦးဆောင်ဆွေးနွေးသူအတွက် မှတ်စု။ ။ Winrock International အဖွဲ့၏ နည်းပညာ အကူအညီများ (ဥပမာ - ကော်ဖီပင်စိုက်နည်းစနစ်၊ ကော်ဖီသီးခူးပြီး ရေဆေး၍ အခြောက်ခံ သည့် နည်းစနစ်) ရရှိခြင်းကြောင့် (က) ရွှင်ဒေသမှ ကော်ဖီစိုက်တောင်သူများကို အရည် အသွေးကောင်းမွန်သော ကော်ဖီကို ထုတ်လုပ်လာနိုင်ခြင်း၊ (ခ) နိုင်ငံတကာဈေးကွက် (ဥပမာ - အမေရိကန်၊ တရုတ်နှင့် ထိုင်ဝမ် ဈေးကွက်) အထိ တင်ပို့လာနိုင်ခြင်း၊ (ဂ) ကော်ဖီ ကုန်သည်ပွဲစား၊ ဝယ်ယူအခွင့်အလမ်းပြုပြင်စီစဉ်သူ၊ ကော်ဖီစေ့လှော်ပြီး ဆိုင်ဖွင့်ရောင်းချသူ၊ ကော်ဖီဖျော်ဆိုင်ဖွင့်သူ၊ နိုင်ငံခြားသို့ တင်ပို့ရောင်းချသူ စသည့် သူတို့ပါဝင်သော ကုန်စည် တန်းဖိုးမြှင့်ကွင်းဆက်ကို လက်လှမ်းမှီလာခြင်း။

အပိုင်း ၅။

။ ဆွေးနွေးပွဲ၏ အကျိုးသက်ရောက်မှုကို သုံးသပ်လေ့လာခြင်း

(၁၀ မိနစ်)

- ဤဆွေးနွေးပွဲ မပြီးဆုံးမီ ဦးဆောင်ဆွေးနွေးသူသည် ဆွေးနွေးပွဲအကြောင်းအရာအပေါ် ပါဝင်ဆွေးနွေးသူများ၏ အပြုအမူ သဘောထား မည်ကဲ့သို့ရှိပုံကို အောက်ပါ မေးခွန်းများ မေးမြန်း၍ အကဲဖြတ် လေ့လာရန် ဖြစ်သည်။
 - ဤရေဒီယိုအစီအစဉ်ကို ကြည့်ရှုခြင်းဖြင့် မည်သည့် သတင်းအချက်အလက်များ ရရှိခဲ့ပါသနည်း။ ထိုသတင်းအချက်အလက်များသည် သင့်အတွက် အသုံးဝင်ပါသလား။ အဘယ်ကြောင့်နည်း။
 - သင်၏ အသက်မွေးဝမ်းကြောင်းလုပ်ငန်းများ ပိုမိုတိုးတက် ကောင်းမွန်ရေးအတွက် အခြားမည်သည့် သတင်းအချက်အလက်များ လိုအပ်ပါသနည်း။
 - ဤရေဒီယိုအစီအစဉ်တွင် ပါဝင်သော အယူအဆနှင့် နည်းစနစ်တစ်ခုခုကို ပြောင်းလဲကျင့်သုံးရန် ရှိပါသလား။ အကြောင်းရင်းကို ရှင်းလင်းပြပါ။
 - ဤရေဒီယိုအစီအစဉ်တွင် ပါဝင်သော အယူအဆနှင့် နည်းစနစ်တစ်ခုခုကို ပြောင်းလဲကျင့်သုံးရန် မည်သည့် အတားအဆီးအခက်အခဲများ ရှိပါသလဲ။
 - ဤရေဒီယိုအစီအစဉ်တွင် ပါဝင်သော အယူအဆနှင့် နည်းစနစ်တစ်ခုခုကို ပြောင်းလဲကျင့်သုံးရန် သင့်ကို အထောက်အပံ့ဖြစ်စေမည့် အရာတွေက အဘယ်နည်း။
- ဒေသခံပြည်သူများသည် ၎င်းတို့လိုအပ်သော သတင်းအချက်အလက်များ ဆက်လက်ရရှိစေရန် အထက်ပါမေးခွန်းများ၏ အဖြေများကို အခြားပညာပေးလုပ်ငန်းများအတွက် ပြန်လည်အသုံးပြုနိုင်ရန် မှတ်တမ်းထားရှိပါ။

ဦးဆောင်ဆွေးနွေးသူအတွက် မှတ်စု (၂)

ဤရေဒီယိုအစီအစဉ်တစ်ခုကို အသုံးပြု၍ စကားတိုင်းဆွေးနွေးပွဲတစ်ခု ပြင်ဆင်ရာတွင် ဦးဆောင်ဆွေးနွေးသူသည် အောက်ပါ တို့ကို ကြိုတင် ပြင်ဆင်ထားရန် လိုအပ်သည်။

- ✓ ရေဒီယို အစီအစဉ်ပါ အကြောင်းအရာအတွက် သင့်လျော်သော နားစဉ်သူအုပ်စုကို ကြိုတင် စုစည်းထားပြီး၊ ဆွေးနွေးပွဲမတိုင်မီ ၎င်းတို့အား ကြိုတင်အကြောင်းကြားထားရန်။
- ✓ အကယ်၍ နားစဉ်သူအုပ်စုသည် တိုင်းရင်းသားများဖြစ်ပြီး ဦးဆောင်ဆွေးနွေးသူသည် ဒေသဘာသာစကားကို မပြောနိုင်ပါက ဒေသခံ ဘာသာစကားပြောဆိုနိုင်သူတစ်ဦးကို ဘာသာပြန်ပေးရန် ကြိုတင်ပြင်ဆင်ထားပါ။
- ✓ နားစဉ်သူများ အလွယ်တကူ လာရောက်နိုင်သည့် အဆင်ပြေသောနေရာတွင် လုပ်ဆောင်ရန် ဆုံးဖြတ်ပါ။
- ✓ ဆွေးနွေးပွဲတွင် အသုံးပြုမည့် ပစ္စည်းများ (ဥပမာ - ရေဒီယိုအသံဖိုင် ဖွင့်ပြနိုင်သည့် စက်ကရိယာ) ဆွေးနွေးပွဲ ကျင်းပသည့်နေရာတွင် ရရှိနိုင်ခြင်းရှိမရှိနှင့် မရရှိနိုင်ပါက ဦးဆောင်ဆွေးနွေးသူမှ ၎င်းနှင့်အတူတကွ ယူဆောင် လာရန် ဖြစ်သည်။
- ✓ ဆွေးနွေးချက်များကို မှတ်တမ်းတင်နိုင်ရန်နှင့် အနာဂတ်ဆွေးနွေးပွဲများအတွက် ပိုမိုကောင်း

မွန်စွာ ဆောင်ရွက်နိုင်ရန် အသံဖမ်းစက်ဖြင့် သို့မဟုတ် မှတ်စုစာအုပ်ဖြင့် မှတ်တမ်းတင်ရန် လိုအပ်သည်။

ဦးဆောင်ဆွေးနွေးသူအတွက် ရည်ညွှန်းကိုးကားချက်

တန်ဖိုးမြင့်ထုတ်ကုန် ကော်ဖီစိုက်ပျိုးခြင်း

ဇင်ပိုင်း (တင်ဆက်သူ) ။ ။ သောတရှင်းများမင်္ဂလာပါခင်ဗျာ...ရှမ်းပြည်နယ်တောင်ပိုင်း၊ ဓနကိုယ်ပိုင်အုပ်ချုပ်ခွင့် ရဒေသ၊ ရွှင်မြို့နယ်ရဲ့ ကော်ဖီကို စိုက်ပျိုးထုတ်လုပ်တင်ပို့မှုနဲ့ ကော်ဖီစိုက်ပျိုးတာကြောင့်တောင်သူများရဲ့ ဘဝ စီးပွား ရေး အဆင်ပြေမှုတွေရှိလာတဲ့အကြောင်းကို မြန်မာ့အသံ သတင်းထောက် ကျော်ဆန်းမာက ဆက်လက် တင်ပြပေး သွားမှာပဲ ဖြစ်ပါတယ်။ သောတရှင်များ နားသောတဆင်ကြပါဦး ခင်ဗျာ။

ကျော်ဆန်းမာ (သတင်းထောက်)။ ။ အခုကျနော်သွားရောက်နေတာကတော့ ရှမ်းပြည်နယ်တောင်ပိုင်း ကို ဖြစ်ပါတယ်။ ရှမ်းပြည်နယ်ကိုသွားတဲ့ လမ်းတလျှောက်မှာဆိုရင် လမ်းဘေးဝဲယာမှာ မြင့်မားလှတဲ့ တောင်တန်း ကြီးနဲ့ ဒီတောင်တန်းကြီးတွေအပေါ်မှာ လွှမ်းခြုံနေတဲ့ မြူရီးငွေ့များကိုမြင်ရတာဟာ ကျွန်တော့် အတွက်တော့ ရင်သပ်ရှူမောဖွယ် မြင်ကွင်းတစ်ခုလည်း ဖြစ်ပါတယ်။ အခုကျွန်တော်ရောက်ရှိနေတဲ့ နေရာက တော့ ရှမ်းပြည်နယ် တောင်ပိုင်း၊ ရွှင်မြို့ကိုပဲ ဖြစ်ပါတယ်။ ရွှင်မြို့ဟာ ပင်လယ်မြေမျက်နှာပြင်အထက် ပေ (၄၀၀၀) မှာ တည်ရှိနေပြီး ရာသီဥတုက လည်း အေးစိမ့်တဲ့ဒေသဖြစ်သလို၊ ဒီဒေသရဲ့မြေကြီးဟာဆိုရင် အနီရောင် မြေကြီး ဖြစ်တာကြောင့် ကော်ဖီစိုက်ပျိုးဖို့ သင့်တော်ပါတယ်။

မကြာခင်အချိန်က ရှမ်းပြည်နယ်တောင်ပိုင်း၊ ဓနကိုယ်ပိုင်အုပ်ချုပ်ခွင့်ရဒေသ၊ ရွှင်မြို့နယ်က ကော်ဖီစိုက်တောင်သူ များမှာ ဝင်ငွေကောင်းကောင်း မရရှိခဲ့ကြပါဘူး။ ဒါဟာ ဘာလို့လည်းဆိုရင်တော့ ကော်ဖီစိုက် တောင်သူတွေဟာ မိရိုးဖလာနည်းများကို အသုံးပြုခြင်း၊ စနစ်တကျ စိုက်ပျိုးမှုမရှိခြင်း၊ ခူးဆွတ်တဲ့စနစ်မမှန်ခြင်း၊ အသီး အခြောက်ခံမှု နည်းစနစ် မမှန်ခြင်းနဲ့ ထုတ်ပိုးမှုမမှန်ကန်မှုတွေကြောင့် ကော်ဖီအရည်အသွေးကို ကျဆင်းစေတာပဲ ဖြစ်ပါတယ်။ အခုတော့ Winrock International နဲ့ နိုင်ငံတကာအဖွဲ့တွေရဲ့ နည်းပညာပံ့ပိုးမှုများ ရရှိလာတာကြောင့် ကော်ဖီ လုပ်ငန်း တိုးတက်လာနေပြီ ဖြစ်ပါတယ်။ ရွှင်မြို့နယ်အတွင်း ကော်ဖီစိုက်ပျိုးကြတဲ့ ကော်ဖီစိုက်တောင်သူများ အတွက် ကော်ဖီဈေးကွက်မှာ ဈေးကောင်း ရရှိနိုင်ဖို့အတွက် စိုက်ပျိုးရေးသုတေသနအဖွဲ့၊ ရွှင်မြို့နယ် မြန်မာနိုင်ငံ ကော်ဖီအသင်း၊ နိုင်ငံတကာအဖွဲ့အစည်း တစ်ခုဖြစ်တဲ့ Winrock International အဖွဲ့တို့ကနေ နည်းပညာထောက်ပံ့ ပေးမှုများနဲ့ ဈေးကွက်ချိတ်ဆက်ပေးနေမှုများ ဆောင်ရွက်ပေးနေတယ်လို့ သိရပါတယ်။ ဒီအခြေနေနဲ့ပတ်သက်ပြီး ရွှင်မြို့နယ်၊ စိုက်ပျိုးရေးဦးစီးဌာန၊ မြို့နယ်ဦးစီးမှူး၊ စိုက်မန်နေဂျာ ဦးကျော်မျိုးသန့် ကိုမေးကြည့်ရာမှာတော့

ဦးကျော်မျိုးသန့် (မန်နေဂျာ၊ စိုက်ပျိုးရေးဦးစီးဌာန)။ ။ ကျွန်တော်တို့စိုက်ပျိုးရေးဦးစီးဌာနအနေနဲ့ ရွာတွေကို ကွင်းဆင်းကာ ဆွေးနွေးပွဲတွေ၊ ကွင်းဆင်းဆောင်ရွက်တာတွေ ရှိပါတယ်။ အဲ့ဒီလိုဆောင်ရွက်တဲ့နေရာမှာမျိုး လိုအပ်ချက်တွေ၊ နောက် တခြားနည်းပညာနဲ့ပတ်သက်တဲ့ လိုအပ်ချက်ကလေးတွေ၊ ဆွေးနွေးတာတွေရှိပါတယ်။ ဒါတွေနဲ့ ပတ်သက်ပြီးတော့ အဓိကချိတ်ဆက်ပေးရတာကတော့ ပြင်ဦးလွင်မှာရှိတဲ့ ကော်ဖီဌာနများနဲ့ ချိတ်ဆက်ပြီး တော့ တောင်သူတွေရဲ့ အခက်အခဲလေးတွေကို ဖြေရှင်းပေးပါတယ်။ လက်ရှိမှာတော့ တောင်သူတွေကို စိုက်နည်း စနစ် မှန်ကန်အောင် (၈ ပေ၊ ၄ ပေ) အတန်းလိုက်စိုက်တဲ့ စိုက်နည်းစနစ်များမှန်ကန်အောင်၊ နောက်တစ်ခုက သဘာဝမြေဩဇာများကို ပြုလုပ်သုံးစွဲအောင် ကော်ဖီသီးနှံရဲ့အရည်အသွေးရော အထွက်နှုန်းရော တိုးတက်လာ အောင် ကျွန်တော်တို့က ကျေးရွာများအရောက် ဆောင်ရွက်ပေးနေပါတယ်။ နောက်တစ်ခုကတော့ သီးနှံတွေကို ကိုင်းဖြတ် ပြုပြင်ခြင်းလုပ်ငန်းတွေကို ကွင်းဆင်းပြီး တောင်သူတွေသိရှိအောင် လက်ရှိဆောင်ရွက်လျက် ရှိပါတယ်။

ကျော်ဆန်းမာ (သတင်းထောက်)။ ။ ကော်ဖီစိုက်တောင်သူများနေနဲ့ မိရိုးဖလာစိုက်နည်းအတိုင်း ကော်ဖီ ပင်များကို စိုက်ပျိုးနေကြခြင်းကြောင့် ကော်ဖီဈေးကွက်မှာ ဈေးကောင်းမရဘဲဖြစ်နေတာကို အရင်က သူတို့ တွေ မသိခဲ့ကြပေမယ့် အခုအခါမှာတော့ သိလာပြီ ဖြစ်တယ်လို့ Winrock International အဖွဲ့မှ ဦးကိုကိုဝင်း က ဆိုပါတယ်။

ဦးကိုကိုဝင်း (Winrock International)။ ။ သူတို့က အရင်က ကော်ဖီစိုက်ထားပြီးရင် ကိုယ့်ကော်ဖီခင်းမှာ အထွက်နှုန်းနည်းတာကိုပဲ သိကြတယ်။ ဘာဖြစ်လို့ အထွက်နှုန်းနည်းရတယ်ဆိုတာ သူတို့ မသိခဲ့ကြဘူး။ ရောဂါပိုး ကျရောက်နေတာလား၊ ကိုယ့်ရဲ့ပြုစုယူယုမှုကလို့အပ်တာလား၊ ဒါတွေကိုသူတို့မသိခဲ့ကြဘူး။ အခုချိန်မှာဆိုရင်တော့ သူတို့ရဲ့ကော်ဖီခင်းမှာ သူတို့ကအထွက်နှုန်းကောင်းလာအောင်၊ အလင်းရောင် လိုအပ်ချက်ရှိတာလား၊ မြေဩဇာလို အပ်ချက်ရှိတာလား၊ ပြုစုထိန်းသိမ်းတဲ့အပိုင်းမှာလိုအပ်ချက်ရှိတာလား၊ ဒါတွေကို သူတို့ သိလာကြပြီ။ ဘယ်လို ကာကွယ်ရမလဲဆိုတာတွေကို သိလာကြသလို၊ ဖြစ်လာတဲ့အရာကိုလည်း ဘယ်လို ကုသရမလဲ သိလာကြတယ်။ နောက်တစ်ပိုင်းကတော့ တစ်ကေအထွက်နှုန်းတွေလည်း မြင့်မားလာတယ်။ ထွက်လာတဲ့ ကုန်ပစ္စည်းများရဲ့ တန်ဖိုး ကလည်း အရည်အသွေးပြည့်မှီလာတဲ့အတွက် ဈေးကောင်းရလာကာ ဈေးကွက်မှာလည်း မြင့်မားလာတယ်။

ကျော်ဆန်းမာ (သတင်းထောက်)။ ။ အခုဆိုရင် ကော်ဖီစိုက်တောင်သူဦးအေးကိုရဲ့ ကော်ဖီစိုက်ခင်းထဲကို ရောက် ရှိနေတာပဲ ဖြစ်ပါတယ်။ ကော်ဖီပင်တွေကတော့ ကျွန်တော်တစ်ရပ်အကျော် (၆) ပေခန့်မြင့်မားတဲ့ အပင်တွေလည်း ဖြစ်ပါတယ်။ ကော်ဖီစိုက်သူအများစုကတော့ ကော်ဖီပင်များကိုစိုက်ပျိုးရင် အရိပ်ရအပင်များရဲ့အောက်မှာ စိုက်ပျိုး လေ့ရှိတာကိုလည်း မြင်တွေ့ခဲ့ရပါတယ်။ ရွာငံမြို့နယ်အတွင်းရှိ ကျေးရွာများမှာ ကော်ဖီစိုက်ပျိုးခြင်းကို မိဘမျိုးရိုး စဉ်ဆက်က စိုက်ပျိုးလုပ်ကိုင်ခဲ့ကြရာ မြေနေရာဝယ်ယူနိုင်ခြင်း မရှိတာကြောင့် မိသားစု စားဝတ်နေရေးအတွက် အိမ်ခြံမြေပိုင်း အတွင်းမှာသာ အဓိက စိုက်ပျိုးကြတယ်လို့ သိရပါတယ်။ ကုမ္ပဏီ အဖွဲ့အစည်းများရဲ့ နည်းပညာ အထောက်အပံ့များရရှိလာပြီးနောက် ကော်ဖီဈေးကောင်းရရှိလာတဲ့အတွက် ကော်ဖီစိုက်ရတာ အဆင်ပြေလာပါ တယ်လို့ ရွာငံမြို့နယ်၊ နွားဘန်းကြီးကျေးရွာမှ ကော်ဖီစိုက်တောင်သူဦးအေးကိုက အခုလိုပြောပါတယ်။

ဦးအေးကို (ကော်ဖီစိုက်တောင်သူ)။ ။ ကျွန်တော်တို့က အရင်တုန်းက အိမ်တလင်းများမှာ ဖျာနဲ့လှမ်းပြီး ဆုံတွေ့နဲ့ပဲ ထောင်းပြီးတော့ အစေ့ထုတ်တယ်။ ထုတ်ပြီးတော့ နောက်ကျမှ ဖြေးဖြေးရောင်းကြတာပါ။ ဈေးနည်း နည်းစောင့် လိုက်၊ ဝယ်တဲ့လူတွေကလည်း ရှားပါးတာပေါ့နော်။ အခုတော့ ကုမ္ပဏီတွေက အထောက်အကူပြုလာတယ်။ နည်း ပညာတွေပေးပြီးမှ လာဝယ်ယူတဲ့အခါကျတော့ အသီးလုံးတည်းလည်း ရောင်းလို့ရတယ်။ အဆံကိုလည်း ရောင်းလို့ ရတယ်။ ဝယ်လက်သုံးလေးဦးလောက် ကုမ္ပဏီတွေကလည်းလာရောက်ဝယ်ယူတဲ့ အခါကျတော့ ဈေးကတော့ မစိုး ပါဘူး။ အလုံးအတိုင်းရောင်းမယ်ဆိုရင်တော့ တစ်ထောင်၊ ထောင့်တစ်ရာ၊ ထောင့်နှစ်ရာနှုန်း ရောင်းရတဲ့အခါကျ တော့ ဈေးကွက်ကောင်းလာတော့ ရောင်းရတာပျော်တာပေါ့နော်။ အခုသင်တန်းတွေတော့ ရွာမှာလာပေးနေပါ တယ်။ အရည်အသွေးမှီ အောင်၊ အစေ့ချွတ်ပြီးရင်ရေဆေးရမယ်၊ နေလှန်းတဲ့အခါ စင်နဲ့လှမ်းရမယ်၊ မိရိုးဖလာ လုပ်တာနဲ့စာရင် အဲ့ဒီလိုမျိုး နည်းပညာတွေလာပေးတာဟာ ကျွန်တော်တို့အတွက် အများကြီးအထောက် အကူပြုပါ တယ်။ စနစ်တကျ ဘယ်လို စိုက်ရမယ်၊ ဘယ်လိုပျိုးရမယ် အစကနေ အသီးထုတ်လာတဲ့အထိ ဒီလိုပြောပြတဲ့ အတွက် ကျွန်တော်တို့ အရင်က ထက်စာရင် အဆင်ပြေတာပေါ့။

ကျော်ဆန်းမာ (သတင်းထောက်)။ ။ Winrock International အဖွဲ့အစည်းအနေနဲ့ မြန်မာနိုင်ငံရဲ့ စိုက်ပျိုး ရေးကဏ္ဍ ဖွံ့ဖြိုးတိုးတတ်ရေးနဲ့ ကျေးလက်ဒေသအထောက်အကူ ဖြစ်ရေးအတွက် ကုန်စည်တန်ဖိုးမြှင့် ကွင်းဆက် စီမံကိန်းကို အကောင်အထည်ဖော် ဆောင်ရွက်ပေးနေမှု၊ စိုက်ပျိုးတဲ့နေရာမှာ ဘယ်လို အရည်အသွေးမှီ အောင် စိုက်ပျိုးမလည်းဆိုတာကိုတော့ Winrock International အဖွဲ့မှာ စီမံကိန်းညှိနှိုင်းရေးမှူး အဖြစ်တာဝန်ယူ ဆောင်ရွက်နေသူ ဦးကိုကိုဝင်းက ပြောကြားချက်ကဒီလိုပါခင်ဗျာ။

ဦးကိုကိုဝင်း (Winrock International)။ ။ Winrock International အဖွဲ့က မြန်မာနိုင်ငံမှာစိုက်ပျိုးရေးကဏ္ဍ

ဖွံ့ဖြိုးတိုးတက်ရေးနဲ့ ကျေးလက်ဒေသဖွံ့ဖြိုးရေးကို အထောက်အကူပြုဖို့အတွက် ကုန်စည်တန်ဖိုးမြှင့်ကွင်းဆက်များ စီမံကိန်း (Value Chain) ကိုဆောင်ရွက်နေပါတယ်။ ဒီထဲမှာကော်ဖီသီးနှံကလည်း အရေးကြီးတဲ့ သီးနှံတစ်မျိုး ဖြစ်ပါတယ်။ Value Chain ကုန်စည်တန်ဖိုးမြှင့် ကွင်းဆက်များစီမံကိန်း လို့ ဆိုတဲ့နေရာမှာ စတင်စိုက်ပျိုးတဲ့ တောင်သူ ငယ်ကနေ သူတို့ရဲ့နောက်ဆုံး တင်ပို့ရောင်းချတဲ့အဆင့်အထိ၊ လမ်းကြောင်းတလျှောက်မှာ ရှိနေတဲ့ စတင်စိုက်ပျိုး ထုတ်လုပ်သူ ရောင်းဝယ်ဖောက်ကားတဲ့ကုန်သည်ပွဲစား၊ ဒီဟာကိုမှ ဝယ်ယူအခွံချွတ်မယ် ပြုပြင်စီစဉ်မယ့်သူ (Processor)၊ ကော်ဖီကိုဆိုင်ဖွင့်ပြီးလှော်မယ် (Roaster) ၊ ကော်ဖီရောင်းမယ့်သူ (Barista)၊ ဒါတွေအပြင် နိုင်ငံခြား ကို တင်ပို့ရောင်းချမယ့် (Exporter) ဒီလမ်းကြောင်းတလျှောက်မှာရှိနေတဲ့ သူတွေအကုန်လုံးကို ကော်ဖီနဲ့ပတ်သက် တဲ့ နည်းပညာတွေကို သီးသန့်အကူအညီပေးနေပါတယ်။ တောင်သူငယ်အတွက်ကြတော့ သူတို့က ကော်ဖီကို တကယ် စတင်စိုက်ပျိုးထုတ်လုပ်တဲ့သူတွေဖြစ်တဲ့အတွက် သူတို့ရဲ့ လိုအပ်ချက်နဲ့ကိုက်ညီတဲ့ စိုက်ပျိုးတဲ့နေရာမှာ ဘယ်လို အရည်အသွေးကောင်းတွေ ထွက်အောင်စိုက်ပျိုးမလဲ၊ ဘယ်လိုအတွက်များအောင် စိုက်ပျိုးမလဲ၊ ကော်ဖီ ပင်တွေရဲ့ ကျန်းမာသန်စွမ်းမှုကို ဘယ်လိုလုပ်မလည်း၊ ဒါတွေကို အဓိကစိုက်ပျိုးတဲ့ နည်းပညာတွေနဲ့ ပတ်သက်ပြီး အကူအညီ ပေးပါတယ်။

ကျော်ဆန်းမာ (သတင်းထောက်)။ ။ ကျနော် အခု ရွာငံမြို့နယ်မှရှိတဲ့ မြန်မာနိုင်ငံကော်ဖီအသင်းကို ရောက်ရှိနေ တာပဲ ဖြစ်ပါတယ်။ သောတရှင်များ စောစောက ကြားခဲ့ရတဲ့အသံကတော့ ကော်ဖီကြိတ်စက်ရဲ့ အသံပဲ ဖြစ်ပါ တယ်။ ဒီကော်ဖီစက်ရဲ့ အသံဟာ ကျွန်တော်ကိုကော်ဖီသောက်ချင်စိတ်ဖြစ်အောင် လှုပ်ဆော်နေ သလိုပါပဲ။ ရွာငံ ကော်ဖီအသင်းကို ၂၀၁၃ ခုနှစ်မှာ၊ အဖွဲ့ဝင်ဦးရေ (၅၀၀) နဲ့ စတင်ဖွဲ့စည်းခဲ့ပါတယ်။ ရွာငံမြို့နယ်မှာ ကျေးရွာ ပေါင်း (၁၂၅) ရှိရာမှာ ကျေးရွာ (၉၅) ရွာကတော့ ကော်ဖီစိုက်တောင်သူတွေ ဖြစ်ပါတယ်။ ရွာငံမြို့နယ်၊ ကော်ဖီ အသင်း ဒုတိယ ဥက္ကဋ္ဌ ဦးဝင်းအောင်ကျော်ပြောတာကတော့...

ဦးဝင်းအောင်ကျော် (ဒုတိယ ဥက္ကဋ္ဌ၊ ရွာငံမြို့နယ် ကော်ဖီအသင်း)။ ။ အသင်းဖွဲ့ပြီးချိန်နဲ့ မဖွဲ့စည်းခင်ကွာခြား ချက်က တော့ အသင်းကိုမဖွဲ့စည်းခင်က ဈေးကောင်းမရခဲ့ဘူး။ ဈေးကွက်အချိတ်ဆက်မရှိခဲ့ဘူး။ နည်းပညာ ကောင်းကောင်း မသိခဲ့ကြဘူး။ အသင်းဖွဲ့ပြီးနောက် အရည်အသွေးကောင်းတဲ့ကော်ဖီတွေ ထုတ်လုပ်လာနိုင်ပါတယ်။ စိုက်ပျိုးနည်း စနစ် တွေပိုကောင်းပါတယ်။ ဈေးကွက်ချိတ်ဆက်မှုတွေ ရှိလာပါတယ်။ ၂၀၁၅ ခုနှစ်က တရုတ်ဈေးကွက်ကို တန် (၂၄၀) ထိ ပို့နိုင်ခဲ့ပြီး၊ ဒီနှစ်လည်း ထိုင်ဝမ်ကို ရွာငံမြို့နယ် အသင်းသီးသန့် ကွန်တိန်နာ တစ်လုံး ပို့နိုင်ခဲ့ပါတယ်။

ကျော်ဆန်းမာ (သတင်းထောက်)။ ။ ၂၀၀၆ ခုနှစ်က ကော်ဖီဈေးနှုန်းဟာ (၂၅၀၀) သာရှိခဲ့ပြီး အခုအခါ မှာတော့ (၄) ထောင်ပတ် ဝန်းကျင်ထိ မြင့်တက်လာပြီ ဖြစ်ပါတယ်။ ဒီအထဲကမှ ဝမ်းသာစရာ သတင်းကောင်း တစ်ကတော့ ၂၀၁၆ ခုနှစ်မှာ အမေရိကန် ပြည်ထောင်စုကို တင်ပို့ရောင်းချရာမှာ တစ်တန်ကို အမေရိကန် ဒေါ်လာ (၇၀၀၀) ရရှိခဲ့တယ်လို့ သိရပါတယ်။ ၂၀၁၆ ခုနှစ်က၊ နိုင်ငံခြားကို ကော်ဖီတန်ချိန် (၁၀) ကို ပို့ဆောင်နိုင်ခဲ့ပြီး ၂၀၁၇ ခုနှစ်မှာလည်း တန် (၁၀၀) ပို့နိုင်ဖို့ ရည်မှန်ထားပါတယ်။

အိုး... အခုမှပဲ ကမ္ဘာ့အဆင့်မီကော်ဖီကို သောက်လိုက်ရတာပဲ။ ကော်ဖီရောင်က နက်ပြီး အနံ့က မွှေးပြီး အရသာ ကတော့ ခါးသက်သက် အရသာကိုခံစားရပါတယ်။ တကယ်လို့များ ကော်ဖီလုပ်ငန်းကို တစိုက်မတ်မတ် လုပ်ကိုင် မယ်ဆိုပါက ကော်ဖီဟာအရည် အသွေးမှီတဲ့ နိုင်ငံတကာအဆင့်ရှိ ကော်ဖီဖြစ်လာမှာဖြစ်ပြီး ကမ္ဘာ့ဈေးကွက်ကို လည်း ထိုးဖောက်ဝင်ရောက်လာနိုင်မယ်ဆိုတာ ယုံမှားသံသရာ ဖြစ်စရာ မလိုပါ။ ဒါပေမယ့် ဒီလို ဝင်ရောက်နိုင်ဖို့ အတွက် ရင်ဆိုင်ရမဲ့ အခက်အခဲများနဲ့ စိန်ခေါ်မှုတွေ ရှိနေပါတယ်လို့ ဦးဝင်းအောင်ကျော်က အခုလို ဆိုပါတယ်။

ဦးဝင်းအောင်ကျော် (ဒုတိယ ဥက္ကဋ္ဌ၊ ရွာငံမြို့နယ် ကော်ဖီအသင်း)။ ။ စိန်ခေါ်မှုနဲ့ ပတ်သက်လို့ကတော့ အခု ကျွန်တော်တို့ဆီမှာလည်း ရှိပါတယ်။ မနှစ်က ကျွန်တော်ဆိုရင် တရုတ်ပြည်က စက် အလုံး (၅၀) ကျော် ဝယ်ယူ တင်သွင်းခဲ့တယ်။ တစ်လုံးကို (၂၇၀၀၀၀) လောက်ကျတယ်။ ဒီစက်တွေကို တောင်သူတွေကို ဖြန့်ပေးထားတယ်။ အခုလက်ရှိ ကျွန်တော်တို့ ဒီပြည်တွင်းကစက်တွေနဲ့အသုံးပြုရာမှာ Quantity က တစ်ယောက်တစ်မျိုးဆီ ထုတ်တာ

ရေဒီယိုအစီအစဉ်စာမူ

ဆိုတော့ Same Quantity မဖြစ်ဘူး၊ အဲဒါကို ဖြစ်အောင်လို့ ဒီနှစ် ကျွန်တော် အသင်းကြီးဖွဲ့စည်းလိုက်တာ ဒီရည်ရွယ်ချက်လည်း ပါတယ်။ တချို့ကျတော့ (wash process) လုပ်တာကြတော့ (Fermentation Time) က မတူညီကြဘူး၊ ရိတ်သိမ်းတဲ့အခါမှာ (Moisture) မတူတာတို့ရှိ တာပေါ့။ ကျွန်တောတို့က Export လုပ်တဲ့ အခါကျတော့ ကွန်တိန်နာ တစ်လုံးတည်းဆိုရင်၊ အဲဒီကွန်တိန်နာ တစ်လုံးဟာ Same Quantity ဖြစ်ရမယ်၊ အဲဒီလိုဖြစ်နိုင်ဖို့ အတွက် ကျွန်တော်တို့ အသင်းဖွဲ့တာပါ။ အသင်းဖွဲ့ပြီးတော့မှ သူတို့အသီးတွေယူလာမယ်၊ သူတို့ရှယ်ယာတွေထည့်လာမယ်၊ ဒီတောင်သူတွေကပဲ အသီးတွေပြန်ဝယ် ယူပြီးတော့ စုပေါင်းထုတ်လုပ်ကာ တိုက်ရိုက် တင်ပို့မှာ ဖြစ်တဲ့အတွက်၊ တစ်နေရာတည်းမှာ လုပ်ရတဲ့အတွက် အရည်အသွေးညီမယ်၊ Moisture တွေက အစဉ်မယ်၊ အဲဒါဆိုရင် ကျွန်တော်တို့ ကောင်းကောင်း တင်ပို့နိုင်မှာပါ။

ဇော်ဝိုင်း (တင်ဆက်သူ) ။ ။ သောတရှင်များခင်ဗျာ...မြန်မာ့အသံသတင်းထောက် ကျော်ဆန်းမာ တင်ပြပေးခဲ့တဲ့ ရွာငံမြို့နယ်က ကော်ဖီစိုက်ပျိုး ထုတ်လုပ်မှုနဲ့ပတ်သက်ပြီးသောတရှင်များလည်း ကျေနပ်နှစ်သက်ကြလိမ့်မယ် လို့ မျှော်လင့်မိပါတယ်။ နောက်လာမယ့် အပတ်များမှာလည်း အခုလို အစီအစဉ်ကောင်းများကို ထုတ်လွှင့် တင်ဆက်ပေးသွားမှာဖြစ်တာကြောင့် ဆက်လက် နားသောတဆင်ကြပါဦးခင်ဗျာ။

